

نماز میں قیام کی حالت میں ہاتھ باندھنے کا حکم

دارالافتاء اہلسنت
Darul Ifta AhleSunnat
(دعوتِ اسلامی)

تاریخ: 06-03-2024

ریفرنس نمبر: HAB-312

کیا فرماتے ہیں علمائے دین و مفتیان شرع متین اس مسئلے کے بارے میں کہ نماز میں قیام کی حالت میں ہاتھ باندھنا سنت ہے یا ہاتھ کھلے رکھنا سنت ہے؟ اس حوالے سے دلائل کے ساتھ رہنمائی فرمادیں۔

بسم الله الرحمن الرحيم

الجواب بعون الملك الوهاب اللهم هداية الحق والصواب

نماز میں قیام کی حالت میں سیدھے ہاتھ کو الٹے پر رکھنا یعنی ہاتھ باندھنا سنت مبارکہ ہے۔ قیام کی حالت میں ہاتھ چھوڑے رکھنا کسی صحیح حدیث سے ثابت نہیں۔

قیام میں ہاتھ باندھے رکھنے پر کئی صحیح احادیث موجود ہیں، جن میں سے چند ہم یہاں ذکر کرتے ہیں۔ امام بخاری رحمۃ اللہ تعالیٰ علیہ نے اپنی صحیح کی کتاب الصلاة میں باب باندھا ہے: ”باب وضع الیمنی علی الیسری“ یعنی سیدھا ہاتھ الٹے ہاتھ پر رکھنا، اس کے تحت اپنی سند سے سیدنا سہیل بن سعد رضی اللہ تعالیٰ عنہ سے روایت کرتے ہیں: ”کان الناس یؤسرون أن یضع الرجل الید الیمنی علی ذراعہ الیسری فی الصلاة“ لوگوں کو حکم دیا جاتا تھا کہ مرد نماز میں اپنا دایاں ہاتھ بائیں ہاتھ پر رکھیں۔

حضرت ابو حازم تابعی جو اس حدیث کو سیدنا سہیل بن سعد رضی اللہ تعالیٰ عنہ سے روایت کرتے ہیں ارشاد فرماتے ہیں: ”لا أعلمہ إلا ینمی ذلک إلی النبی صلی اللہ تعالیٰ علیہ وآلہ وسلم“ میں یہی جانتا ہوں کہ یہ بات انہوں نے نبی کریم صلی اللہ علیہ وسلم کی طرف منسوب کی۔

یہ حدیث امام بخاری نے امام مالک رحمہما اللہ تعالیٰ کی سند سے روایت کی ہے، امام مالک رحمہ اللہ تعالیٰ نے اپنی مؤطا اور امام احمد رحمہ اللہ تعالیٰ نے مسند میں امام مالک کے طریق سے اس حدیث کو روایت کیا ہے۔

(مؤطا امام مالک، صفحہ 159، رقم 47، طبع دار احیاء التراث) (مسند احمد، جلد 37، صفحہ 498، رقم 22849، طبع مؤسسة الرسالہ) (صحیح البخاری، جلد 1، صفحہ 148، رقم 740، طبع دار المنہاج، بیروت)

امام نسائی رحمہ اللہ تعالیٰ اپنی سنن کے باب: ”وضع الیمن علی الشمال فی الصلاة“ نماز میں سیدھے ہاتھ کو اٹے پر رکھنا، میں سیدنا وائل بن حجر رضی اللہ تعالیٰ عنہ سے روایت کرتے ہیں، وہ فرماتے ہیں: ”رأیت رسول اللہ صلی اللہ علیہ وسلم إذا کان قائماً فی الصلاة قبض بيمينه علی شماله“ ترجمہ: میں نے رسول اللہ صلی اللہ علیہ وسلم کو دیکھا کہ جب آپ نماز میں قیام فرماتے تو دائیں ہاتھ سے بائیں ہاتھ کو پکڑتے تھے۔ (سنن النسائی، جلد 2، صفحہ 125، رقم 887، طبع دار المعرفہ، بیروت)

امام احمد سیدنا غطفان بن الحارث رضی اللہ تعالیٰ عنہ سے روایت کرتے ہیں، فرماتے ہیں: ”ما نسیت من الأشياء لم أنس أني رأیت رسول اللہ صلی اللہ علیہ وسلم واضعاً يمينه علی شماله فی الصلاة“ ترجمہ: میں کچھ اشیاء کبھی نہ بھولا، (اس میں سے) میں یہ نہیں بھولا کہ میں نے رسول اللہ صلی اللہ علیہ وسلم کو نماز میں دائیں ہاتھ کو بائیں ہاتھ پر رکھتے ہوئے دیکھا ہے۔

(مسند احمد، جلد 37، صفحہ 169، رقم 22497، طبع مؤسسة الرسالہ)

حافظ نور الدین الہیثمی رحمہ اللہ تعالیٰ معجم کبیر کے حوالے سے سیدنا ابوالدرداء رضی اللہ تعالیٰ عنہ کی حدیث نقل کرتے ہیں، وہ فرماتے ہیں: ”ثلاث من أخلاق النبوة: تعجيل الإفطار وتأخير السحور ووضع اليمين علی الشمال فی الصلاة“ ترجمہ: تین چیزیں اخلاق نبوت میں سے ہیں: افطاری میں جلدی کرنا، سحری میں تاخیر کرنا اور نماز میں دائیں ہاتھ کو بائیں ہاتھ پر رکھنا۔

حافظ ہیثمی رحمہ اللہ تعالیٰ اسے نقل کرنے کے بعد ارشاد فرماتے ہیں: ”رواه الطبرانی فی الکبیر

مرفوعاً وموقوفاً علی أبي الدرداء، والموقوف صحیح، والمرفوع فی رجاله من لم أجد من ترجمه“ اسے

امام طبرانی نے کبیر میں مرفوع اور حضرت ابو درداء رضی اللہ تعالیٰ عنہ پر موقوفاً دونوں روایت کیا ہے، اور موقوف صحیح ہے، جبکہ مرفوع میں ایسے رجال ہیں، جن کے حالات میں نے نہیں پائے۔
(مجمع الزوائد، جلد 2، صفحہ 105، رقم 2611، طبع قاہرہ)

مخفی نہیں کہ موقوف یہاں مرفوع کے حکم میں ہے۔

امام ابو داؤد، امام طبرانی اور امام ضیاء المقدسی رحمہم اللہ تعالیٰ حضرت سیدنا عبد اللہ بن زبیر رضی اللہ تعالیٰ عنہ سے روایت کرتے ہیں، وہ فرماتے ہیں: ”صف القدمین ووضع الید علی الید فی السنۃ“
ترجمہ: قدموں کو درست رکھنا اور سیدھے ہاتھ کو الٹے ہاتھ پر رکھنا سنن میں سے (ایک سنت) ہے۔
(سنن ابی داؤد، جلد 1، صفحہ 495، رقم 754، طبع دار القبلیہ) (المعجم الکبیر، جلد 13، صفحہ 121، رقم 298 الاحادیث) (المختار، جلد 9، صفحہ 301، رقم 257، طبع دار خض، بیروت)

امام نووی نے خلاصۃ الاحکام میں اس کی سند کو حسن اور حافظ ابن الملتن رحمۃ اللہ تعالیٰ علیہما نے البدر المنیر میں جید قرار دیا ہے۔
(خلاصۃ الاحکام، جلد 1، صفحہ 357، رقم 1091، طبع مؤسسۃ الرسالہ) (البدر المنیر، جلد 3، صفحہ 512، طبع دارالہجرہ)

اگر اس پر یہ اعتراض کیا جائے کہ خود عبد اللہ بن زبیر رضی اللہ تعالیٰ عنہ کے بارے میں مصنف

ابن ابی شیبہ میں یہ موجود ہے: ”کان ابن الزبیر اذا صلی یرسل یدیه فی الصلاۃ“ ترجمہ: حضرت عبد اللہ بن زبیر رضی اللہ تعالیٰ عنہما جب نماز پڑھتے، تو اپنے ہاتھ نماز میں چھوڑے رکھتے تھے۔

(المصنف لابن ابی شیبہ، جلد 3، صفحہ 325، رقم 3971، طبع دار القبلیہ)

جو اباً یہ عرض ہے کہ عبد اللہ بن زبیر رضی اللہ تعالیٰ عنہما کے فعل سے یہ ہرگز ثابت نہیں ہوتا

کہ آپ قیام کی حالت میں ہاتھوں کو چھوڑے رکھتے تھے، اس میں اس بات کا احتمال موجود ہے کہ آپ رضی اللہ تعالیٰ عنہما قومہ میں ہاتھوں کو چھوڑے رکھتے ہوں، جب آپ رضی اللہ تعالیٰ عنہ خود قیام میں ہاتھ کا باندھنا سنت فرما رہے ہیں، تو آپ کے فعل کو قومہ کی حالت پر ہی محمول کرنا، مناسب ہے۔

ثانیاً: مسند احمد میں یہ حدیث موجود ہے کہ سیدنا عبد اللہ بن زبیر رضی اللہ تعالیٰ عنہما نے نماز سیدنا

صدیق اکبر رضی اللہ تعالیٰ عنہ سے سیکھی تھی۔

(مسند احمد، جلد 1، صفحہ 236، رقم 73، طبع مؤسسة الرسالہ)

اب ہم دیکھ لیتے ہیں کہ حضرت سیدنا صدیق اکبر رضی اللہ تعالیٰ عنہ کا قیام کی حالت میں طریقہ

کار کیا تھا۔ امام بخاری کے استاذ حافظ کبیر مسدد بن مسرہد رحمہما اللہ تعالیٰ اپنی مسند میں ابو زیاد مولیٰ آل

دران رضی اللہ تعالیٰ عنہ سے روایت کرتے ہیں، وہ کہتے ہیں: ”ما رأیت فنیست فإنی لم أنس أن أبابکر

الصدیق کان إذا قام فی الصلاة قام هكذا وأخذ بکفه الیمنی علی ذراعہ الیسری لازقا بالکوع“ ترجمہ:

جب سے میں نے دیکھا میں نہیں بھولا، میں نہیں بھولا کہ میں نے ابو بکر صدیق رضی اللہ عنہ کو نماز میں اس

طرح قیام کرتے ہوئے دیکھا کہ آپ نے اپنے دائیں ہاتھ سے بائیں ہاتھ کی ہتھیلی کے کنارے کو پکڑتے

ہوئے بائیں ہاتھ پر دایاں ہاتھ رکھا۔

(اتحاف الخیرة المہرة، جلد 2، صفحہ 156، رقم 1244، طبع دار الوطن) (المطالب العالیہ، جلد 4، صفحہ 44، رقم

460، دار العاصمہ)

اس کی سند کو حافظ ابن حجر عسقلانی رحمۃ اللہ تعالیٰ علیہ نے الاصابہ میں صحیح قرار دیا ہے۔

(الاصابہ، جلد 7، صفحہ 138، رقم الترجمة 9974، طبع دار الکتب العلمیہ، بیروت)

اس سے مصنف کی روایت کا محمل بالکل واضح ہو گیا کہ عبد اللہ بن زبیر رضی اللہ تعالیٰ عنہما قوے

کی حالت میں ہاتھ چھوڑے رکھتے تھے، نہ کے قیام کی حالت میں۔

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

ابو حمزہ محمد حسان عطاری

24 شعبان المعظم 1445ھ / 06 مارچ 2024ء



الجواب صحیح

مفتی محمد قاسم عطاری